



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 30-05-2024

സമയം 12.30 PM

പ്രധാന വാർത്തകൾ

1. കാലവർഷം കേരളത്തിലെത്തിയതായി കേന്ദ്ര കാലാവസ്ഥാ വകുപ്പ്. എല്ലാ ജില്ലകളിലും മഞ്ഞജാഗ്രത.
2. ഏഴാം ഘട്ട ലോക്സഭാ തിരഞ്ഞെടുപ്പിന്റെ പരസ്യപ്രചാരണം വൈകിട്ട് സമാപിക്കും.
3. പ്രധാനമന്ത്രി നരേന്ദ്രമോദി സന്ദർശനത്തിനും ധ്യാനത്തിനുമായി വൈകിട്ട് കന്യാകുമാരിയിലെത്തും.
4. കണ്ണൂർ രാജ്യാന്തര വിമാനത്താവളത്തിൽ നിന്ന് ആദ്യ ഹജ്ജ് വിമാനം മറ്റനാൾ യാത്ര തിരിക്കും.
5. സിംഗപ്പൂർ ഓപ്പൺ ബാഡ്മിന്റൺ വനിതാ സിംഗിൾസിൽ ഇന്ത്യയുടെ പി.വി സിന്ധു രണ്ടാം റൗണ്ടിൽ.

വാർത്തകൾ വിശദമായി

കാലവർഷം കേരളത്തിലെത്തിയതായി കേന്ദ്ര കാലാവസ്ഥാ വകുപ്പ് അറിയിച്ചു. എല്ലാ ജില്ലകളിലും വകുപ്പ് മഞ്ഞജാഗ്രത നൽകിയിട്ടുണ്ട്.

തെക്കൻ കേരളതീരം, ലക്ഷദ്വീപ് എന്നിവിടങ്ങളിൽ മീൻ പിടുത്തത്തിന് പോകരുതെന്ന് കർശന മുന്നറിയിപ്പുണ്ട്. കേരള, തെക്കൻ തമിഴ്നാട് തീരങ്ങളിൽ ഉയർന്ന തിരമാലയ്ക്കും, കടലാക്രമണത്തിനും സാധ്യതയുണ്ടെന്നും തീരദേശവാസികൾ ജാഗ്രത പാലിക്കണമെന്നും മുന്നറിയിപ്പ് നൽകി.



കനത്തമഴയും കിഴക്കൻ വെള്ളത്തിന്റെ വരവും മൂലം കൂട്ടനാട്ടിൽ ജലനിരപ്പ് ഉയർന്നു. രണ്ട് ദിവസമായി പെയ്യുന്ന മഴയിൽ നിരണം, തലവടി, എടത്യാ,

തകഴി, വീയപുരം, കരുവാറ്റ, ആയാപറമ്പ് എന്നീ പഞ്ചായത്തിലെ താഴ്ന്ന പ്രദേശങ്ങൾ വെള്ളത്തിൽ മുങ്ങി.

ജില്ലയിൽ എട്ട് ദുരിതാശ്വാസ ക്യാമ്പുകൾ കൂടി തുടങ്ങി.



തിരുവനന്തപുരത്ത് ഇന്നലെ പെയ്ത മഴയിൽ വ്യാപക നാശനഷ്ടം. കനത്ത മഴയെ തുടർന്ന് നഗരത്തിലെ താഴ്ന്ന പ്രദേശങ്ങളിൽ വെള്ളം കയറി.

ഇന്നും മഴ തുടരുകയാണ്. കിള്ളിയാറും, കരമനയാറും കരകവിഞ്ഞൊഴുകി. ആമയിഴഞ്ചാൻ തോടും കരകവിഞ്ഞു. ബണ്ട് കോളനിയിൽ 2 ദിവസമായി വെള്ളക്കെട്ട് രൂക്ഷമാണ്. ജില്ലയിൽ 8 ദുരിതാശ്വാസ ക്യാമ്പുകളിലായി 66 പേരെ മാറ്റി പാർപ്പിച്ചു.



ആലപ്പുഴയിൽ മീൻപിടുത്ത ബോട്ടിന്റെ എൻജിൻ തകരാറിനെ തുടർന്ന് കടലിൽ അകപ്പെട്ട എട്ട് തൊഴിലാളികളെ ഫിഷറീസ് റസ്കൂട്ടു ടീം രക്ഷപ്പെടുത്തി. തമിഴ്നാട് സ്വദേശി ലിസ്സിന്റെ, ഷാർജി അമ്മ എന്ന മത്സ്യബന്ധന ബോട്ടിന്റെ എൻജിനാണ് തകരാറിലായത്. കടൽ പ്രക്ഷുബ്ധമായതിനാൽ രക്ഷപ്രവർത്തനം ദുഷ്കരമായിരുന്നു.



ഏഴാം ഘട്ട ലോക്സഭാ തിരഞ്ഞെടുപ്പിന്റെ പരസ്യപ്രചാരണം വൈകിട്ട് സമാപിക്കും. നാളെ നിശബ്ദ പ്രചാരണം. ഏഴ് സംസ്ഥാനങ്ങളിലെ 56 സീറ്റുകളിലും ചണ്ഡീഗഢിലെ ഒരു സീറ്റിലും ഏഴാമത്തെയും അവസാനത്തെയും ഘട്ടത്തിൽ ശനിയാഴ്ചയാണ് വോട്ടെടുപ്പ്.

പാർട്ടികളുടെയും മുന്നണികളുടെയും താരപ്രചാരകരും ദേശീയ-സംസ്ഥാന നേതാക്കളും റാലികളിലും പൊതുസമ്മേളനങ്ങളിലും ഇന്നും പങ്കെടുക്കും.

പ്രധാനമന്ത്രിയും മുതിർന്ന BJP നേതാവുമായ നരേന്ദ്ര മോദി ഇന്ന് പഞ്ചാബിലെ ഹോഷിയാർ പൂരിൽ റാലിയെ അഭിസംബോധന ചെയ്യും. രാജ്യരക്ഷാ മന്ത്രി രാജ്നാഥ് സിംഗ് ഇന്ന് UP യിലെ കുശി നഗറിലും പൊതു സമ്മേളനത്തിൽ സംബന്ധിക്കും. കോൺഗ്രസ് നേതാവ് രാഹുൽ ഗാന്ധി ഒഡീഷയിലെ ബാലസോറിൽ പൊതു സമ്മേളനത്തിൽ സംസാരിയ്ക്കും. ജാർഖണ്ഡിലെ ധുംക മണ്ഡലത്തിലെ റാലിയിലും അദ്ദേഹം പങ്കെടുക്കും. AICC ജനറൽ സെക്രട്ടറി പ്രിയങ്കാ ഗാന്ധി ഷിംലയിലും പ്രചാരണത്തിൽ സംബന്ധിക്കുന്നുണ്ട്. SP നേതാവ് അഖിലേഷ് യാദവ് UP-യിലെ മഹാരാജ്ഗഞ്ചിൽ തിരഞ്ഞെടുപ്പ് റാലിയിൽ പങ്കെടുക്കും.



പ്രധാനമന്ത്രി നരേന്ദ്രമോദി സന്ദർശനത്തിനും ധ്യാനത്തിനുമായി ഇന്ന് കന്യാകുമാരിയിലെത്തും. ഇന്ന് മുതൽ ജൂൺ ഒന്നിന് വൈകിട്ട് വരെ അദ്ദേഹം കന്യാകുമാരിയിൽ സമയം ചെലവഴിക്കും.

വൈകിട്ട് നാലു മണിയോടെ തിരുവനന്തപുരം വിമാനത്താവളത്തിലിറങ്ങുന്ന അദ്ദേഹം, ഹെലികോപ്റ്ററിൽ നാലരയോടെ കന്യാകുമാരിയിലെ ഹെലിപ്പാഡിലിറങ്ങും. കന്യാകുമാരി ക്ഷേത്ര ദർശനത്തിനുശേഷം നരേന്ദ്രമോദി വിവേകാനന്ദ സ്മാരകത്തിലേക്ക് പോകും. വിവേകാനന്ദപ്പാറയിൽ രണ്ട് ദിവസം ഏകാന്ത ധ്യാനത്തിലിരിക്കും. സ്വാമി വിവേകാനന്ദൻ ധ്യാനിച്ച അതേയിടത്താണ് നരേന്ദ്രമോദിയും ധ്യാനത്തിലിരിക്കുന്നത്.

ജൂൺ ഒന്നിന് വൈകിട്ട് കന്യാകുമാരിയിൽ നിന്ന് ഹെലികോപ്റ്ററിൽ തിരുവനന്തപുരം വിമാനത്താവളത്തിലെത്തുന്ന പ്രധാനമന്ത്രി, 4.10 ഓടെ വിമാനത്തിൽ ഡൽഹിയിലേക്ക് യാത്ര തിരിയ്ക്കും. കനത്ത സുരക്ഷാ സംവിധാനമാണ് കന്യാകുമാരി തീരത്തും സമീപ പ്രദേശങ്ങളിലും ഒരുക്കിയിരിക്കുന്നത്. വിവേകാനന്ദപ്പാറയിൽ ഇന്നു മുതൽ മൂന്നു ദിവസത്തേക്ക് സന്ദർശകർക്ക് വിലക്കേർപ്പെടുത്തി.



ഗോവ സംസ്ഥാന രൂപീകരണ ദിനത്തിൽ രാഷ്ട്രപതി ദ്രൗപതി മുർമു ജനങ്ങൾക്ക് ആശംസ നേർന്നു. ഗോവയിലെ ജനങ്ങൾ അവരുടെ പുരോഗമന മൂല്യങ്ങൾക്കും ആതിഥ്യ മര്യാദക്കും പേരു കേട്ടവരാണെന്ന് അവർ സമൂഹമാധ്യമ പോസ്റ്റിൽ പറഞ്ഞു. നിരവധി മാനവ വികസന സൂചികകളിൽ ഗോവ ശ്രദ്ധേയമായ പുരോഗതി കൈവരിച്ചുവെന്നും തുടർന്നും വികസന പാതയിൽ മുന്നേറ്റം കൈവരിക്കട്ടെയെന്നും രാഷ്ട്രപതി ആശംസിച്ചു.



ഇന്ന് ലോക മൾട്ടിപ്പിൾ സ്ക്ലിറോസിസ് ദിനം. മസ്തിഷ്കത്തെയും സുഷുമ്നാ നാഡിയെയും ബാധിക്കുന്ന ഈ രോഗാവസ്ഥയെക്കുറിച്ച് ആളുകളെ ബോധവാന്മാരാക്കുന്നതിനും രോഗികൾക്കാവശ്യമായ പിന്തുണ നൽകുന്നതിനുമാണ് എല്ലാ വർഷവും മെയ് 30 മൾട്ടിപ്പിൾ സ്ക്ലിറോസിസ് ദിനമായി ആചരിക്കുന്നത്.



KSEB ചെയർമാനും മാനേജിംഗ് ഡയറക്ടറുമായി ബിജു പ്രഭാകർ ചുമതലയേറ്റു. 2004 ബാച്ച് IAS ഉദ്യോഗസ്ഥനാണ് അദ്ദേഹം. പുതിയ ചുമതലയിൽ വലിയ പ്രതീക്ഷയുണ്ടെന്ന് ബിജു പ്രഭാകർ പറഞ്ഞു.



കണ്ണൂർ രാജ്യാന്തര വിമാനത്താവളത്തിൽ നിന്ന് ആദ്യ ഹജ്ജ് വിമാനം മറ്റന്നാൾ യാത്ര തിരിക്കും. ഹജ്ജ് ക്യാമ്പ് നാളെ തുടങ്ങും. യാത്രയ്ക്ക് എല്ലാ സജ്ജീകരണങ്ങളും ഒരുങ്ങിക്കഴിഞ്ഞതായി സംഘാടകർ വാർത്താ സമ്മേളനത്തിൽ അറിയിച്ചു.

വിശദാംശങ്ങളുമായി ആകാശവാണി ജില്ലാ പ്രതിനിധി K.O.ശശിധരൻ.

.....(വോയ്സ്).....



ഡൽഹിയിൽ മരിച്ച മലയാളി പോലീസ് ഉദ്യോഗസ്ഥൻ വടകര ചോറോട് സ്വദേശി K.ബിനേഷിന് ജൻമനാടിന്റെ അന്ത്യോഞ്ജലി. സംസ്കാരം രാവിലെ വീട്ടുവളപ്പിൽ ഔദ്യോഗിക ബഹുമതികളോടെ നടന്നു. ജനപ്രതിനിധികളും പോലീസ് ഉദ്യോഗസ്ഥരും സംസ്കാര ചടങ്ങിൽ സംബന്ധിച്ചു. ഇന്നലെ ദേഹാസ്യാസ്ഥ്യത്തെ തുടർന്നായിരുന്നു മരണം.



പത്തനംതിട്ടയിൽ KSRTC ഡ്രൈവർ കുഴഞ്ഞുവീണ് മരിച്ചു. പത്തനംതിട്ട-ആങ്ങമൂഴി ചെയിൻ സർവീസിലെ ഡ്രൈവർ മുണ്ടക്കയം സ്വദേശി രവികുമാർ ആണ് മരിച്ചത്.



പയ്യന്നൂരിൽ ഗൗഡ സാരസ്വത ബ്രാഹ്മണരുടെ ശ്രീവിഠോബാ ക്ഷേത്രത്തിലെ സഹസ്ര കുമാരിഷേക ചടങ്ങുകൾ ആരംഭിച്ചു. കാശി മഠാധിപതി രാഘവേന്ദ്ര തീർത്ഥ സ്വാമിയാണ് കുമാരിഷേക ചടങ്ങുകളിലെ മുഖ്യ കാർമ്മികൻ. ഈ മാസം 26 മുതൽ സുവർണ പ്രതിഷ്ഠാ ഉത്സവത്തിന്റെ ഭാഗമായി പ്രത്യേക പൂജാ ചടങ്ങുകൾ നടത്തി വരികയാണ്.



കരിപ്പൂരിൽ നിന്ന് എയർ ഇന്ത്യാ സർവ്വീസുകൾ നിർത്തിയതും എയർ ഇന്ത്യാ എക്സ്പ്രസ് സർവ്വീസുകൾ മുന്നറിയിപ്പില്ലാതെ റദ്ദാക്കുന്നതും പ്രവാസികൾക്ക് ഏറെ പ്രയാസങ്ങൾ സൃഷ്ടിക്കുന്നതായി ജനതാ പ്രവാസി സെന്റർ അറിയിച്ചു. പ്രശ്ന പരിഹാരത്തിന് കേന്ദ്ര വ്യോമയാന മന്ത്രാലയം അടിയന്തരമായി ഇടപെടണമെന്ന് സംസ്ഥാന ജനറൽ സെക്രട്ടറി P.K കബീർ സലാല ആവശ്യപ്പെട്ടു.



ഇന്ത്യൻ താരം പി.വി സിന്ധു സിംഗപ്പൂർ ഓപ്പൺ ബാഡ്മിന്റണിന്റെ വനിതാ സിംഗിൾസ് രണ്ടാം റൗണ്ടിൽ പ്രവേശിച്ചു. ഡെൻമാർക്ക് താരത്തെയാണ് സിന്ധു തോൽപ്പിച്ചത്.



ഈ വർഷത്തെ നോർവേ ചെസ്സിന്റെ മൂന്നാം റൗണ്ടിൽ ഇന്ത്യൻ താരം പ്രശാന്തൻ, ലോക ഒന്നാം നമ്പർ താരം മാഗ്നസ് കാൾസനെ പരാജയപ്പെടുത്തി. ഇതോടെ 5.5 പോയിന്റുമായി പ്രശാന്തൻ മുന്നേറ്റം തുടരുകയാണ്.



കേരളത്തിനും ഗൾഫ് രാജ്യങ്ങൾക്കുമിടയിൽ കുറഞ്ഞ ചെലവിൽ കപ്പൽ സർവീസ് യാഥാർഥ്യമാക്കുമെന്ന അറിയിപ്പ് സ്വാഗതാർഹമാണെന്ന് മലബാർഡവലപ്പമെൻ്റേ- കൗൺസിൽ പ്രസിഡന്റ് ഷൈവലിയാർ C.E ചാക്കുണ്ണി പറഞ്ഞു. യാത്രക്കാർക്കും ചരക്ക് കയറ്റുമതിക്കാർക്കും ടൂറിസം ഹെൽത്ത് മേഖലകൾക്കും ഇത് ഏറെ പ്രയോജനപ്പെടുമെന്ന് കൗൺസിൽ വിലയിരുത്തി.



കോഴിക്കോട്ടെ മീഞ്ചന്ത-അരയിടത്തുപാലം ബൈപ്പാസ് റോഡിലെ മാക്കാവ് പാലം ഇന്ന് രാത്രി 10 മുതൽ മൂന്ന് ദിവസം അറ്റകുറ്റപ്പണികൾക്കായി അടച്ചിടും. കോഴിക്കോട് നിന്ന് രാമനാട്ടുകര വഴി സർവീസ് നടത്തുന്ന ദീർഘദൂര ബസ്സുകൾ പുതിയ ജംഗ്ഷനിൽ നിന്ന് അരയിടത്തുപാലം-തൊണ്ടയാട്- പന്തീരക്കാവ് വഴി പോവേണ്ടതാണ്. കോഴിക്കോട്ടേക്ക് വരുന്ന ദീർഘദൂര ബസ്സുകൾ രാമനാട്ടുകര ബസ്സ്റ്റാന്റിൽ നിന്നും പന്തീരക്കാവ്- BSNL ജംഗ്ഷൻ-മാക്കാവ് ജംഗ്ഷൻ-അരയിടത്തു പാലം വഴി പുതിയ ബസ് സ്റ്റാൻഡിൽ എത്തണം.

ഈ റൂട്ടിൽ സർവീസ് നടത്തുന്ന ഹ്രസ്വദൂര ബസ്സുകൾ പാളയം-കല്ലായി-മീഞ്ചന്ത-ചെറുവണ്ണൂർ വഴിയാണ് പോവേണ്ടത്.



കണ്ണൂർ കൊട്ടിയൂർ വൈശാഖ മഹോത്സവത്തിൽ ഇന്നലെ അർധ രാത്രിയോടെ ഇളനീർവെപ്പ് നടന്നു. തിരുവഞ്ചിറയ്ക്ക് ചുറ്റും കൽക്കെട്ടുകളിലും കയ്യാലകളിലും ഭക്തർ നിറഞ്ഞിരുന്നു. തിരുവോണം ആരാധനയും നടന്നു. ഇന്നാണ് ഇളനീരാട്ടം.

